

नवी मुंबई महानगरपालिकेच्या महासभेने पारित केलेले ठराव क्र.६७२, दि.०१/०७/२०१४ आणि ठराव क्र.८७१, दि.०१/०७/२०१४ निलंबित करण्याबाबत.

**महाराष्ट्र शासन
नगर विकास विभाग**

शासन निर्णय क्रमांक:- नमुंम-१२१५/२१०२/प्र.क्र.१८/१६/नवि-२८

मादाम कामा मार्ग, हुतात्मा राजगुरु चौक,

मंत्रालय, मुंबई - ४०० ०३२.

दिनांक:- ०४ मे, २०१७

वाचा: १. नवी मुंबई महानगरपालिका महासभा ठराव क्र.६७२, दि.०१.०७.२०१४

आणि ठराव क्र.८७१, दि.०१/०७/२०१४.

२. आयुक्त, नवी मुंबई महानगरपालिका यांचे पत्र क्र.नमुंमपा/उआ (स्थासंक)/१४९८/२०१६, दि.१३/०६/२०१६.

प्रस्तावना:-

नवी मुंबई महानगरपालिकेच्या महासभेने दि.०१/०७/२०१४ रोजी पुढीलप्रमाणे ठराव क्र.६७२ व ठराव क्र.८७१ पारित केले आहेत:-

(i) ठराव क्र.६७२:-

“मालमत्ता कर व स्थानिक संस्था कर प्रणालीमध्ये विहित केलेल्या दिनांकास स्थानिक संस्था कर न भरल्यास कमर्शियल धारकास प्रतिवर्षी २४ % रक्कम आकारण्यात येते. मात्र राष्ट्रीयकृत बँकेमध्ये सदरच्या व्याजदराचे प्रमाण कमी आहे. त्यामुळे सदरची प्रणाली जाचक व शोषण करणारी आहे. तरी मालमत्ता कर व स्थानिक संस्था कर राष्ट्रीयकृत बँकेच्या व्याज दराप्रमाणे आकारण्यात यावेत, असे या सभेचे मत आहे.”

(ii) ठराव क्र.८७१:-

“सद्यःस्थितीत औद्योगिक मंदी लक्षात घेता, स्थानिक संस्था कराचा दर २% वरून १.५% करण्यात यावा. तसेच इतरही सर्व वस्तूंचा स्थानिक संस्था कर जास्त असेल, तर तोही १.५ % इतका करण्यात यावा. उपकराची थकीत वसूली सुलभ व्हावी. तसेच आर्थिक मंदीत असलेला व्यापारी/उद्योजक वर्गाचा आर्थिक बोजा कमी व्हावा, यासाठी ज्या व्यापाऱ्यांची निर्धारणा झाली असेल व व्याज तसेच दंडाची रक्कम भरणे बाकी असेल किंवा जे व्यापारी निर्धारणा करून मुळ रकमेचा भरणे करतील किंवा मुळ रकमेचा भरणे केला असेल, त्यांच्या निर्धारणा आदेशात लावण्यात आलेल्या व्याज ५०% सवलत देणारी अभय योजना अंमलात आणावी, असे या सभेचे मत आहे.”

२. वरील पार्श्वभूमीवर आयुक्त, नवी मुंबई महानगरपालिका यांनी त्यांच्या वाचा क्र.२ येथील पत्रात पुढीलप्रमाणे नमूद केले असून नवी मुंबई महानगरपालिकेच्या महासभेने पारित केलेले उक्त ठराव क्र.६७२ व ठराव क्र.८७१, दि.०१/०७/२०१४ विखंडीत करण्याची विनंती शासनास केली आहे:-

“शासन अधिसूचना, नगर विकास विभाग क्र.स्थासंक-२०१५/प्र.क्र.४७/नवि-३२, दि.०१/०८/२०१५ नुसार ज्या व्यापाऱ्यांची सन २०१४-१५ या वर्षातील खरेदी किंवा विक्रीची

उलाढाल ५० कोटी रुपयेपेक्षा कमी असेल, अशा व्यापाऱ्यांचे स्थानिक संस्था कराखालील नोंदणी दाखले दि.०१/०८/२०१५ पासून रद्द झालेले आहेत. त्यामुळे स्थानिक संस्था कर भरणाऱ्या ९९ टक्केहून अधिक व्यापाऱ्यांची संख्या कमी झाली आहे. परिणामी महानगरपालिकेच्या महसूलात लक्षणीय घट झालेली असून महाराष्ट्र शासनाकडून मिळणाऱ्या अनुदानावर अवलंबून रहावे लागते. त्यामुळे ठराव क्र.६७२ मध्ये प्रस्तावित केल्याप्रमाणे व्याजाचे दर तसेच ठराव क्र.८७१ मध्ये प्रस्तावित केलेले स्थानिक संस्था कराचे दर कमी करण्यात येवू नयेत. तसेच ठराव क्र.८७१ मध्ये प्रस्तावित केलेली अभय योजना लागू करण्यात येवू नये.”

३. नवी मुंबई महानगरपालिकेच्या महासभेने पारित केलेल्या ठराव क्र.८७१, दि.०१/०७/२०१४ च्या अनुषंगाने नमूद करण्यात येते की, राज्य शासनाने थकीत स्थानिक संस्था कराची रक्कम वसूल करण्याबाबत दि.०३/०६/२०१५ ते दि.३१/०८/२०१५ या कालावधीत राज्यातील २५ महानगरपालिका क्षेत्रात अभय योजना लागू केली होती. मात्र नवी मुंबई महानगरपालिकेच्या महासभेने स्थानिक संस्था कराचा दर २ टक्क्यावरून १.५ टक्के करण्याबाबत, तसेच ज्या व्यापाऱ्यांकरीता कर निर्धारणा झाली आहे, मात्र त्यांनी व्याज व दंडाची रक्कम भरलेली नाही, अशा व्यापाऱ्यांपैकी जे व्यापारी निर्धारणेनंतर मुळ रकमेचा भरणा करतील किंवा केला असेल, त्यांच्या निर्धारणा आदेशात लावण्यात आलेल्या व्याजात ५० टक्के सवलत देणारी अभय योजना अंमलात आणण्याबाबत ठराव केला आहे. याबाबत आयुक्त, नवी मुंबई महानगरपालिका यांनी त्यांच्या अहवालात नमूद केल्याप्रमाणे स्थानिक संस्था कराचे दर कमी केल्यास, तसेच अभय योजना लागू केल्यास महानगरपालिकेच्या महसूलात लक्षणीय घट होईल.

नवी मुंबई महानगरपालिकेच्या महासभेने पारित केलेल्या ठराव क्र.६७२ च्या अनुषंगाने नमूद करण्यात येते की, सदर ठरावाद्वारे मालमत्ता कर व स्थानिक संस्था कर प्रणालीमध्ये विहित केलेल्या दिनांकास स्थानिक संस्था कर न भरल्यास दरवर्षी २४ टक्के या दराने आकारण्यात येणारे व्याज राष्ट्रीयकृत बँकेच्या व्याजदराप्रमाणे आकारण्याबाबत मान्यता देण्यात आली. या ठरावाची अंमलबजावणी केल्यास, ते महानगरपालिकेच्या आर्थिक हिताच्या विरोधात ठरेल.

४. परिच्छेद क्र.२ मध्ये आयुक्त, नवी मुंबई महानगरपालिका यांनी उक्त ठरावाच्या विखंडनाकरीता नमूद केलेली कारणमिमांसा, तसेच परिच्छेद क्र.४ मध्ये उल्लेखिलेले विवेचन विचारात घेता, नवी मुंबई महानगरपालिकेच्या महासभेने पारित केलेले ठराव क्र.६७२ व ठराव क्र.८७१, दि.०१/०७/२०१४ हे महानगरपालिकेच्या आर्थिक हिताच्या विरोधात असल्याने उक्त ठराव महाराष्ट्र महानगरपालिका अधिनियमाच्या कलम ४५१ (१) अनुसार निलंबित करण्याची बाब शासनाच्या विचाराधीन होती.

शासन निर्णय:-

नवी मुंबई महानगरपालिकेच्या महासभेने पारित केलेले ठराव क्र.६७२ व ठराव क्र.८७१, दि.०१/०७/२०१४ हे या शासन निर्णयाच्या प्रस्तावनेत नमूद करण्यात आलेल्या पार्श्वभूमीवर महाराष्ट्र महानगरपालिका अधिनियमाच्या कलम ४५१ (१) नुसार निलंबित करण्यात येत आहेत. याबाबत संबंधितांना काही अभिवेदन करावयाचे असल्यास त्यांनी ३० दिवसांत शासनास सादर करावे.

सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संगणक संकेतांक २०१७०५०४१६४९४३७१२५ असा आहे. हा निर्णय डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने,

(ज. ना. पाटील)
सह सचिव, महाराष्ट्र शासन

प्रत,

- १) मा.मुख्यमंत्री महोदयांचे प्रधान सचिव, मंत्रालय, मुंबई-३२.
- २) महापौर, नवी मुंबई महानगरपालिका, जिल्हा ठाणे.
- ३) आयुक्त, नवी मुंबई महानगरपालिका, जिल्हा ठाणे.
- ४) प्रधान सचिव (नवि-२) यांचे स्वीय सहायक, नगर विकास विभाग, मंत्रालय, मुंबई-३२.
- ५) निवडनस्ती (नवि-२८).